

REGLUGERÐ FYRI EFTIRÚTBÚGVINGARGRUNNIN VITAN

stovnaður 1. januar 1990

Reglugerðin seinast broytt 05.03 2015

§ 1. Navn og heimstaður

Stk. 1. Navn grunnsins er Vitan.

Stk. 2. Ognarar grunsins eru Føroya Handverkarafelag (FHF) / Landsfelag Handverkaranna (LH) og Føroya Handverksmeistarafelag (FHMF).

Stk. 3. Grunnurin hevur heimstað í Tórshavnar Kommunu.

§ 2. Endamál

Stk. 1. Høvuðsendamál grunsins er:

- 1) at skipa fyri eftirútbúgvingarskeiðum, sum eru viðkomandi fyri handverksvinnuna, og
- 2) at veita fíggarligan og tekniskan stuðul til luttøku hjá handverkarum og handverksmeistarum á eftirútbúgvingarskeiðum, sum eru viðkomandi fyri handverksvinnuna.

Stk. 2. Nevndin kann í einstøkum førum taka avgerð um at nýta pening til annað enn eftirútbúgving.

§ 2a. Fyriskipan av skeiðum

Stk. 1. Nevndin kann skipa fyri skeiðum í samstarv við skeiðsútbjóðarar í Føroyum og uttanlands og kann eisini sjálv leggja til rættis skeið.

Stk. 2. Um nevndin ger av at skipa fyri skeiðum eftir stk. 1, skal nevndin so vítt møguligt innan 1. november á hvørjum ári leggja eina skeiðsskrá fyri komandi kalendaraár. Skeiðsskráin verður lýst alment. Broytingar kunnu gerast í skránni, um nevndin metir tað vera tørv á tí.

Stk. 3. Miðast skal eftir, at skeiðsskráin fevnir um skeið, sum eru viðkomandi fyri annaðhvørt handverkarar ella handverksmeistarar, ella báðar partar.

Stk. 4. Grunnurin rindar kostnaðin av at fyriskipa hesum skeiðunum.

Stk. 5. Nevndin kann gera av at uppkrevja eitt luttøkugjald fyri skeiðið, sum heilt ella partvís skal rinda fyri kostnaðin av skeiðnum. Nevndin kann eisini í serligum førum gera av ikki at krevja luttøkugjald fyri skeiðið. Møguligar inntøkur frá skeiðsgjöldum fella til grunnin.

Stk. 6. Bert persónar, sum lúka treytirnar í § 3, kunnu luttaka á skeiðum, fevnd av hesi grein. Nevndin kann tó gera av, at persónar, sum ikki lúka treytirnar, kunnu luttaka um tey rinda eitt hægri luttøkugjald.

Stk. 7. Nevndin kann gera av ikki at rinda stuðul sbrt. § 3 til skeið, sum Vitan skipar fyri eftir hesum stykki.

§ 3. Veitan av stuðli til eftirútbúgvingarskeið

Stk. 1. Nevndin kann veita stuðul til skeið, sum eru viðkomandi fyri handverksvinnuna, um umsøkjjarin lykुर treytirnar fyri stuðli.

Stk. 2. Treytirnar fyri stuðli eru hesar:

1) Tá skeiðsluttakarinn er handverkari¹:

- a. Handverkarinn er virkandi limur í handverkarafelag, ið aftur er limur í FHF / Landsfelag Handverkaranna og handverksmeistarinn/arbeiðsgevarinn er limur í meistarafelag/ FHMF ella Føroya Arbeiðsgevarafelag,
- b. handverkarinn og handverksmeistarinn/arbeiðsgevarinn báðir halda sínar skyldur viðv. inngjald til Vitan,
- c. viðkomandi innanfyri seinastu 4 vikurnar, áðrenn at eftirútbúgvingin fer fram, hevur starvast hjá handverksmeistara/arbeiðsgevara, og
- d. felagsgjaldið er goldið.

2) Tá skeiðsluttakarinn er handverksmeistari/arbeiðsgevari:

- a. Umsøkjarinn er virkandi limur í meistarafelag/ FHMF ella Føroya Arbeiðsgevarafelag,
- b. handverksmeistarinn/arbeiðsgevarinn heldur sínar skyldur viðv. inngjald til Vitan,
- c. viðkomandi innanfyri seinastu 4 vikurnar, áðrenn at eftirútbúgvingin fer fram, hevur virkað sum handverksmeistari/arbeiðsgevari, og
- d. felagsgjaldið er goldið.

§ 4. Stovnsfæ

Feløgin hava við sáttmála avtalað inngjald í grunnin. Rentan av kapitalinum hjá grunninum fer til at viðlíkahalda stovnsfæ grunsins.

§ 5. Veitingar

Stk. 1. Veitast kann úr grunninum:

- a) Inngjaldið um árið
- b) Peningur, sum á annan hátt fellur til grunnin.
- c) Peningur sambært a og b, sum ikki varð nýttur undanfarin ár.

§ 6. Inngjalding

Stk. 1. Handverksmeistari/arbeiðsgevari hevur skyldu at taka gjald handverkaranna av lønini við hvørja lønarútgjalding og inngjalda tað til grunnin, eins og hansara egna gjald samstundis skal gjaldast inn.

Stk. 2. Handverksmeistari/arbeiðsgevari skal avrokna gjaldið til grunnin við hvørja lønarútgjalding ella eftir avtalu við grunnin.

Stk. 3. Um handverksmeistari/arbeiðsgevari hevur meir enn ein handverkara í starvi, kann samlaða gjaldið fyri hvørja lønútgjalding avroknast til grunnin í einum.

Stk. 4. Samstundis sum avroknað verður, skal eitt útgreinað yvir persónar, tímatal og tíðarskeið latast tí, ið umsitur grunnin.

Stk. 5. Hevur handverksmeistari skuld til grunnin, ið er eldri enn ein mánaður sambært fyriskrivaðum reglum ella gjørdari avtalu, og henda skuld ikki er goldin í seinasta lagi 8 dagar eftir, at hann er kravdur, kann henda skuld verða innheintað á vanligan hátt.

§ 7. Umsiting

Stk. 1. Til at stjórna grunninum verður vald ein nevnd við fýra limum. Hon skal hava umsitingina av grunninum um hendi og taka avgerð um øll mál, sum hoyra grunninum til.

Stk. 2. Nevndin í FHMF velur tveir limir, meðan nevndirnar í FHF og LH velja

¹ Fevndur av sáttmálanum millum Handverkarafeløgin og Meistara-/Arbeiðsgevarafelagið

hvør sín lim.

Stk. 3. Nevndin verður vald fyri fyra ár í senn, og kann nevndarlimur veljast aftur.

Stk. 4. Nevndin skipar seg sjálv við formanni. Um nevndarlimirnir ikki semjast um val av formanni, verður atkvøðugreiðsla, har allir nevndarlimirnir hava eina atkvøðu. Stendur á jøvnum í atkvøðutalinum, verður lutakast millum tey uppskot, sum hava flestar atkvøður..

Stk. 5. Nevndin tekur allar avgerðir við vanligum meiriluta. Stendur á jøvnum, er atkvøða formansins avgerandi.

Stk. 6. Nevndin kann leita sær serkøna hjálp, ið verður lønt av inntøkum grunnsins.

Stk. 7. Umsitingarútreiðslur grunnsins og samsýningar til nevndarlimir skulu verða góðkendar av feløgnum, og verða goldnar av inngjaldi grunnsins.

§ 8. Umsókn

Stk. 1. Umsókn um stuðul skal skrivast á serligt umsóknarblað, ið nevnd grunnsins letur gera til endamálið.

Stk. 2. Um søkt verður um stuðul áðrenn skeiðið hevur verið hildið, skal saman við umsóknini vera ein kostnaðarmeting av útreiðslunum av eftirútbúgvingini, ið umsøkjari ætlar at luttaka í, og kann grunnurin so út frá hesum upplýsingum játta tilsøgn um stuðul. Um skeiðið longu hevur verið, tá umsóknin um stuðul verður send, skal skjalprógv av útreiðslum leggjast við umsóknini.

Stk. 3. Øll útgjöld av stuðli eru treytað av skjalprógvaðum útreiðslum.

Stk. 4. Er ein umsókn játtað, men ikki útgoldin vegna vantandi upplýsingar og/ella skjalprógv, stendur játtanin við í tí figgjarárinum hon er játtað. Hevur grunnurin ikki innan hetta árið móttikið vantandi upplýsingar ella skjalprógv, fellur tilsøgnin burtur, og játtaði stuðulin fellur tá aftur til grunnin. Um tilsøgn um stuðul er givin sbrt. stk. 2, stendur tilsøgnin tó við til og við tað figgjarárið, tá skeiðið verður hildið.

Stk. 5. Nevndin skal miða ímóti, at eitt rímligt samsvar er ímillum inngjald og játtaðan stuðul til teir einstøku umsøkjarnar.

§ 9. Roknskapur

Stk. 1. Roknskapur grunnsins gongur frá 1. januar til 31. desember.

Stk. 2. Grannskoðaður roknskapur skal verða framlagdur á árligu aðalfundum felaganna.

Stk. 3. Grannskoðari verður útnevndur av nevndini.

§ 10. Broytingar

Henda reglugerð kann verða broytt, um nevndarlimur í grunninum ella felag heldur tað vera neyðugt, men broytingarnar skulu verða lagdar fyri feløginum til góðkenningar.

§ 11. Avtøka

Um feløgin verða samd um at avtaka grunnin, verða ognir grunnsins gjørdar upp, men megu tó ongantíð falla aftur til feløginum sjálvi, men latast til eitt tá ávíst gott endamál, innan tað øki, ið feløgin virka í, og sum feløgin verða samd um.

§ 12. Stovnseting

Hesin eftirútbúgvingargrunnur er settur á stovn í samband við
sáttmálasamráðingar millum handverkarar og handverksmeistarar í mai 1989 og
skal byrja virki sítt 1. januar 1990.